

፩ ሰንበት ዘክስተርእዮ

16 ጥሪ 2013 ዓ.ም. (1/24/2021)

ንኢየሱስን ማርያም ዓዲምካ ምኽክል!

መዝሙር: ሐረ ኢየሱስ በትፍሥሕት ውስተ ከብካብ... ኢየሱስ አብ ማእከል አህዛብ ተአምራትን ድንቁ ነገራትን እናገበረ ናብ መርዓ ተሕጉሱ ከደ፣ ክብሩ ነርድእቱ ገለጸ ንሳቶም ከአ ብኣኡ አመኑ፣ ከምዚ ኸአ በሎም ማይ ቅድሑም ነዘን አጋንእ አፍ ንአፍን ምልእወን በሎም፣ በቲ ብአምላኽ ዝተሞህበ በረኸት እቲ አቦ ዳስ አድነቐ ወዲ አምላኽ ተስፋናን በጃናን ኮነ፣ ካባና ሥወር እንከሎ ነቲ ማይ ናብ ወይኒ ለወጦ በዚ መለኮቱ ገለጸ።

ንባባት: 1ቆሮ 12:4-11፣ ፩ዮሐ 5:1-13፣ ግ.ሐ. 10:34-39፣ ዮሐ 2:1-14።

ምስባክ: እስመ መምህረ ሕግ ይሁብ በረከተ ወየኃውር እምኃይል ውስተ ኃይል ወያስተርኢ አምላክ አማልክት በጽዮን። መዝ. 84:6-7።

ካብ ጥሪ 11-30 ዘሎ እዋን ዘክስተርእዮ ተባሂሉ ይፍለጥ፣ እዚ ኸአ ነቲ ኢየሱስ ድሕሪ ጥምቀቱ እናዞረ መለኮቱ ዝገለጸሉ፣ ዝገበሮ ተአምራታትን ትምህርትን፣ ንምግላጽ እዩ። አስተርኣየ ተገልጸ ማለት እዩ ብቋንቋ ግሪኽ “ኤጲፋንያ” ይብሃል። አብዚ እዋን ዝተፈላለዩ መዛሙር ይዝመሩ አንሰሰወ፣ አስተርእዮ፣ ተወልደ፣ ተጠምቀ፣ ከብካብ፣ ማይ፣ መርዓዊ ዝብሉ ይርከብዎም።

ወንጌል ዮሐንስ ኢየሱስ አብ መርዓ ምስ አዲኡ ማርያምን አርድእቱን ከም ዝተዓደመ ይነግረና። እዚ መርዓ ምናልባት ናይ ቤተ ሰብ እዩ ዝመስል ምኽንያቱ ኢየሱስን ማርያምን ተዓዲሞም። ነዚ መርዓ ፍሉይ ዝገብሮ ንኢየሱስ አምላኽ ምስ ማርያም አዲኡ አብ ጉዳይካ ዓዲምካ ምኽክል። አምላክ ኩሉ ጊዜ ክንዕድሞ ይደሊ። እንሆ አብ አፍደገ ደው ኢሊ ማዕጸ ሿሕኳሕ አብል አሎኹ ሓደ እኳ ድምፀይ ሰሚዑስ ማዕጸ እንተ ኸፈተለይ፣ ናብኡ ኸአቱ ምስኡ አብ መአዲ ኸቐመጥ እዩ፣ ንሱውን ምሳይ ኪቐመጥ እዩ (ራእ 3:20)። አብ ሕይወትና አምላኽ ዓዲምና እንተ ኸአልና ተአምራት እዩ ዝፍጸም። ሎሚ እምብአር ንአምላኽ አብ ዘሎናዮ ሕይወት ለውጢ ከምጽአልና ንዓድሞ።

መርዓ ቃና ዘገሊላ ንሕይወትና ዝጠቅም ዝተፈላለዩ መልእኽትን ምልክታትን ዝሓዘ እዩ። ዘሎናዮ እዋን ግልጽት አምላኽ ብዝያዳ ዝሕብር እዩ። መጀመርያ ግልጽት፣ ኢየሱስ ምስ ተወልደ ከም ድኻን ስደተኛ ኮይኑ አብ መብልዕ ማል ተወሊዱ ምስ ጽጉማትን ምስ ዓለምን ዘለዎ ሓድነት ገሊጹልና እዚ ቀዳማይ ግልጽት ንብሎ። ካልኣይ ግልጽት፣ ንሰብአ ሰገል ወጻእተኛታት ብምልክት ኮኹብ ገሩ ምስ ተገልጸ እሞ ንሶም እውን ንዝተገልጸም ምልክት ርእዮም አብ ዘለዎ ምስ ህያባቶም ሒዞም መጺኦም እዚ ካልኣይ ግልጽት ንብሎ። አብዚ አምላኽ ዓለት ወገን ብዘየገድስ ንኹሎም ደቂ ሰብ ከድሕን ከም ዝመጸ ገሊጹልና። ሳልሳይ ግልጽት፣ ከአ ኢየሱስ ክጥመቕ አንከሎ አብ ርባ ዮርዳኖስ እግዚአብሔር አብ ብቃሉ እግዚአብሔር ወልድ ብአካሉ እግዚአብሔር መንፈስ ቅዱስ ከአ ብአምሳል ርግቢት ተገሊጹ። ተልእኮ ክርስቶስ ብሓድነት ቅድስት ስላሴ ዝተሰነዩ ምጳኑ ዝገልጸሉ። እዚ ንሕና እውን አብ ጥምቀትና ሓዲስ ሕይወት ለቢስና አብ ተልእኮ አምላኽ ከምእንሳተፍ የዘኻኸረና። ራብዓይ ግልጽት፣ ከአ ኢየሱስ አብ መርዓ ናይ ቃና ዘገሊል መጀመርያ ተአምራት ምስ ገበረ “ክብሩ ገሊጸ ደቀ መዛምርቱውን ብኣኡ አመኑ።

ቅ. ዮሐንስ ድሕሪ መቅደሚ ወንጌሉ ምሕባር እዚ ድሕሪ ሸውዓተ መዓልት ከም ዝተፈጸመ ይነግረና። ከም ባህሊ ኣይሁድ ኣምላኽ ንዓለም ምስ ፈጠረ ሸድሸተ መዓልቲ ሰሪሑ ኣብ ሻብዓይ መዓልቲ ኣዕሪፉ። ወንጌል ዮሐንስ እውን ብሸውዓተ መዓልቲ እናበለ ይጅምር እዚ ኸኣ ነቲ ብኢየሱስ ክርስቶስ ዝተዋህበ “ንሓዲስ ፍጥረት” ከመልክት ኢሉ። ኣብዚ መወዳእታ መዓልቲ ነቲ ኣምላኽ ብኢየሱስ ኣቢሉ ዝገበና ሕይወት ዘኪርና ነብዕል።

ብኻልእ ብፍሉይ እንተ ረኣና ናይ ሎሚ ወንጌል “ኣብ ሳልሳይ መዓልቲ” እናበለ ይጅምር እዚ ኸኣ ድሕሪ እቲ ኣቐዲሙ ዝገበሮ ከመልክት ኢሉ እዩ ዝመስል ግን ልዕሊ ኹሉ ሻብዓይ መዓልቲ ናይ ዝፈጠረሉ ተግባር ንምግላጽ ይጠቅስ። እዚ ሳልሳይ መዓልቲ ብኻልእ ነቲ ክርስቶስ ካብ ሞት ድሕሪ ሰለስተ መዓልቲ ንሓዲስ ሕይወት ዝተንሥኡሉ፣ ሓዲስ ሕይወት ኩልና ክንጎተፎ ዘሎና ከመልክት ኢሉ እዩ።

ከምቲ ኣምላኽ ኩሉ ምስፈጠረ ኣብ ሻብዓይ መዓልቲ ዘዕረፈ ንዮሐንስ ወንጌላዊ ሻብዓይቲ መዓልቲ ናይ ሓጎስን ነቲ ዝተዋህበና ሕይወት እናኣብዕልና እንዝክረላ ዕለትን እያ።

ወንጌል ኣብቲ ቦታ ኣይሁድ ቅድሚ ገዛ ምእታዎምን ቅድሚ ምብልዎምን ናይ ምንጻሕ ስርዓቶም ንምፍጻም ክሕግዞም ኢሎም ሸድሸተ ኣጋንኦ ኣብኡ ከም ዝነበር ይነግረና። ኣብዚ ታሪኽ እዚ ካብ ሕግን ባህሊ እምነትን ኣይሁድ ብኢየሱስ እንረኽቦ ብያኔ የመልክት። ሸድሸተ እየን ሓንቲ ትጎድለን ሸውዓተ ምሉእ ቍጽሪ ስለ ዝኾና። ንዮሐንስ ቍጽሪ ዓቢ ትሩም ኣልኦ ሸውዓት ናይ ምልክት ምልክት እዩ።

ኢየሱስ ብልመና ኣዲኡ ንማይ ኣብ ሓዲስ ወይኒ ለዊጥዎ። እዚ ሓዲስ ወይኒ ንክርስትያናዊ ኪዳን ሓዲስ ሕይወት ንሓዲስ መገዲ ኢየሱስ እዩ ዘመልክት። ነቲ ኣረጊት ስርዓት ብሕጽበት ማይ ዝፍጸም ዝነበረ ተኪእዎ። ተመሳሳይ ኣገላልጻ ኣብ ካልኦት ወንጌላውያን እውን ንረኽቦ ኢና። ኣብ መንጎ ኢየሱስን መራሕቲ ሃይማኖት ኣይሁድን ኣብ ዝግበር ዝነበረ ምክርኻር እውን “ብዛዕባ ሓዲስ ወይኒ” ክዛረብ እንከሎ ኣብ ዝኣረገ ኣቕሓ ኣይገብርዎን እናበለ ይዛረብ። ሓዲስ ወይኒ ሓዲስ ዘለላ ወይኒ እዩ ዘድልዮ። ብኻልእ ኣዘራርባ ነዚ ሓዲስ ራእይ ሕይወት ኢየሱስ ዘምጽኦ ክንርዳእ ንኣረጊት ባህልን ኣተሓሳስባን ተግባራትን ንድሕሪት ክንሓድግ ከሎና ጥራሕ እዩ።

ድሕሪ እዚ ኹሉ ዝበለጸን ብዙሕ ወይኒ ተረኺቡ። ነፍሲ ወከፍ ገንኢ መሊኦ እዚ ኸኣ ኣብቲ ዓዲ ዝሃብተመ ሰብ እኳ ክቕርቦ ዝኽእል ኣይኮነን። እዚ ዘመልክቶ ናይ ኣምላኽ ሕያውነትን ዝዕድሎ ነጻናትን ክንጎተፎ ዘደልየና ምልክት ሕይወትን እዩ ዝገልጽ። ነቲ ኣብ በረኻ ነቶም ህዝቢ ምስ መገቦም ዝተረፈ የዘኻኸር። ኣምላኽ ሕይወት ብምልክት እዩ ክህበና ዝደሊ። ብጽቡቕ ክተምልእ ምድላይ ሓንቲ ጸገም የብሉን። ካብ ሓዋርያት ንላዕሊ ንሕይወት ዝተሓጎሰላን ዘስተማቕራን የሎን እዚ ኸኣ ብኣካል ነቲ ኣምላኽ ዝኾነ መምህሮም ምስኡ ስለ ዝነበሩ እዩ።

“ክሳብ ኣፈን መልእኸን” ይብል እዚ ኸኣ ጸጋ ኣምላኽ ክመልከና ዝኾነ ዝጎደለ ነገር ኣብ ሕይወትና ይኹን ኣብ ንስሓና ይኹን ክርከብ የብሉን። ንኣምላኽ ብምሉእ ክንቅበሎ ካብ ኩሉ ነጺሕና ብመንፈሱ ክንመልእ ኣሎና።

እዚ ኹሉ ኣብ መርዓ ኣብ ቃና ዘገሊላ እዩ ተፈጺሙ። ኣብ ብሉይን ሓዲስን ኪዳን እንተ ረኣና እስራኤል ከም መርዓት ኣምላኽ እያ እትርኣ። ኣብ ሓዲስ ኪዳን ቤተ ክርስትያን ማሕበር ክርስትያን ናይ ኢየሱስ መርዓት እያ። እዚ ኣብ መልእኽት ኤፈሶን ብዝያዳ ተገሊጹ ንረኽቦ ምስ መርዓ ከኣ የተሓሕዞ። ኣብ ውራይ ኣብ መርዓ ኣብ ስድራ እውን ክንበልዕ ምስ ደለና ከምዚ ሎሚ ከይተረፈ ብሓባር መኣዲ ኣኽቢብና ኢና እንበልዕ። ኣብ ቅዱስ መጽሓፍ ሕይወት ምስ

አምላክን ኢየሱስን ብአምሳል መግቢ እዩ ዝግለጽ። እዚ ንርእሰኻ ምኽላድ ወይ ተጋድሎ ምግባር ማለት አይኮነን ብሓባር ኮንካ ናይ ሓጎስን ደስታን ጊዜ እዩ። ከመይ ኢሎም መርዓዊ ምስኦም እንከሎ ሓዋርያት ይጸሙ።

እዚ ናይ ቃና ዘገሊላ መርዓ ነቲ ሰንበት ሰንበት እነዕርጎ መስዋዕቲ ቅዳሴ ብሓንሳብ ተአኪብና ኣብ መአዲ ክርስቶስ ብሓባር ክንበልዕን ክንሰትን የዘኻክረና። መስዋዕቲ ቅዳሴና ናይ ሓጎስ ብዓል እዩ። ሓንቲ ነገር ኣላ ንላ ክትጎድል እንከላ እንገብሮ ጊዜ ምሕላፍን ኮንቱን ኮይኑ ይርአየና። መስዋዕቲ ቅዳሴና ብልምድን ንስለ ስርዓትን ንመስዋዕትን ወይ ግቡእ ክነማልእ ኢልና ክንገብሮ ከሎና ይነውሕ የሰልክየና። መስዋዕታና ሓጎስ ዝመልኦን ክናፍቕን እዩ ዝግብኣና።

ኣብ መስዋዕቲ ቅዳሴ ነቲ ኹሉ አምላክ ብኢየሱስ ክርስቶስ ኣቢሉ ዝገበረልና እናዘከርና ነኽብሮ። ኩሉ ሕይወቱ፣ ትምህርቱ፣ ስቓዩ፣ ሞቱን ትንግኤኡን፣ እዚ ኹሉ ምሉእ ፍቕሪ አምላክ እዩ ዝገልጸልና። ቅ. ጳውሎስ ኣብ ሰብ ቆሮንጦስ ዝጸሓፋ ንነፍሲ ወከፍና ዝተዋህበ ህያባት አምላክ የዘኻኽረና። እዚ ህያባት ንርእስና ጥራሕ ክንጥቀመሉ ዝተዋህበ አይኮነን፣ ነሕዋትን ንማሕበር ክርስቶስ ክነገልግለሉ እሞ ብእኡ ንሕብረተሰብ ኣብ ፍቕርን ርትዕን ሰላምን መሰረት ገርና ክንሃንጸሉ እዩ ተዋሂቡና።

ኣብዚ እዋን ንርእስና እንተ ጠመትና ብዙሕ ክንሕጎሎን ከምኡ ክነመስግኖን ዝግብኣና ነገራት ኣሎ። ብዙሓት ኣብ ሕይወትና ብዙሕ ጽቡቕ ነገር ዝገበሩልናን ዝሓገዙናን ኣለዉ። መጠን ነዚ ክንገብር ዝኽእልናሉ ንዕብየት ቅዳሴና ኢና እንገልጽ። መስዋዕቲ ቅዳሴና ከምቲ ዝድለ ዘይነዋዕውዎ ወይ ዝሒል ኮይኑ ዝርአየና ነቲ ዝተዋህበና ህያባት ኣብ ነነድሕድና ከም ግቡእ ስለ ዘይንጥቀመሎም እዩ።

ቦታ ማርያም፡

ዮሐንስ ወንጌላዊ ኣብቲ መርዓ ማርያም ከምዝነበረት ይነግረና። ብናታ አማልድነት እዩ ኢየሱስ ነዘም ሰብ መርዓ ክሕግዞም ዝተረኽበ። ኣብዚ ማርያም ኣደ ኢየሱስ ጥራሕ ኣይ ኮነትን ንቤተ ክርስትያን እትውክል እውን እያ። ኢየሱስ ኣብ ሕይወትና ዝመጽእ ብማሕበር ክርስትያን እዩ። ብቤተ ክርስትያን በሕዋትና ኣብ ማሕበር ኢና እቲ ክርስቶስ ዝህበና ሕይወት መቐረቱን ክንርእዮ እንኽእል።

ብቤተ ክርስትያን ከም ክርስትያን ኮና ሕይወት ብምልኣት ክነብር ዘድልየና ሓገዝ ንረኽብ። ብአይ ገሮም ካልኣት ኣሕዋተይ ኣነ ኣባል ቤተ ክርስትያን ስለ ዝኾንኩ ሕይወት ብምልኣት ክነብርዎ እሕግዞም። በዚ እዩ ቀዳማይ ንባብና ነቲ ነፍሲ ወከፍና ዝተዓደልናዮ ፍሉይ ህያባት ኣብ ኣገልግሎት ክነውዕል ዝነግር። ኩሉ ህያባት ኣብ ሓደ ዝዓለመ እዩ “ንማሕበር ኣብ ዝለዓለ ምእልኣት ሕይወት ከም እትዓቢ ምግባር”። እዚ እዩ ሕይወት ቤተ ክርስትያን፣ ኩልና ንህብን ንቕበልን። ሎሚ እሞ ኣሕዋተይ ሕይወት ብምልኣት ከስተማቕርዎ እንታይ ኣበርክት ኣሎኹ ኢልና ንርእስና ነዘኻክር።

ማርያም ንሰብ ውራይ ዝበለኩም ግበሩ ኢላቶም ሽቡ ተአምራት ተፈጺሙ። ሎሚ እውን ወዳ ዝብለና ክንገብር ትነግረና ኣላ። ካብ ኃጢአትን ክፍኣትን ርሒቕና ንቅድስና ክንተሓላዞ እዩ ድላይ ወዳ። ዝተባእስ ክዕረቕ፣ ዝተቐየመ ክምሕር፣ ዝተጋዢ እቕረታ ክሓትት፣ ኣብ ክፍኣትን ጥልመትን ዝነብር ክምለስ፣ ብኹሉ ክንቅየር እዩ ድላይ ወዳ።

አ ማርያም አደና አብ ቃና ናይ ገሊላ ብልመናኹ ንጽጉማት ሰብ መርዓ ዝረዳእኪ ሎሚ እውን ነዞም ሰላም ፍቕሪ ርሒቐና ንሳቕ ዘሎና ደቅኹ ለምንልና ንዓለምናን ሃገርናን ሰላማ ፍቕሪ ክወርደና ለምንልና ንበላ።

ብሩኽ ሰንበት ይግበረልና።

አባ ንጉሠ ፍሥሐ